

सीरी के 69वें स्थापना दिवस पर सहकर्मियों को किया सम्मानित

नौकरी समझ कर नहीं सेवा भाव से करें कार्य : डॉ. पीसी पंचारिया



पिलानी. सम्मानित सहकर्मियों के साथ निदेशक डॉ. पंचारिया व अन्य अतिथि।

भास्कर न्यूज | पिलानी

सीएसआईआर-सीरी के 69वें स्थापना दिवस पर संस्थान में कार्यरत सहकर्मियों को सेवा सम्मान देकर सम्मानित किया गया। संस्थान के सभागार में हुए कार्यक्रम में संस्थान निदेशक डॉ. पीसी पंचारिया ने सेवा सम्मान प्रदान किए।

समारोह के दौरान 10, 20, 25, 30 और 35 वर्ष की अनवरत सेवा पूर्ण करने वाले 48 कर्मिकों को सेवा प्रमाण-पत्र दिए गए। इसके अलावा संस्थान के प्रथम निदेशक डॉ. अमरजीत सिंह की स्मृति में आरंभ किए गए स्थापना दिवस उत्कृष्टता पुरस्कार के विजेताओं को भी प्रशस्ति-पत्र भेंट किए। सर्वश्रेष्ठ

प्रौद्योगिकीय समाधान खोजने के लिए पद्मभूषण डॉ. अमरजीत सिंह स्मारक सीएसआईआर-सीरी स्थापना दिवस पुरस्कार डॉ. संजय सिंह व उनकी टीम को दिया गया। प्रधान वैज्ञानिक अशोक चौहान के नेतृत्व में इस प्रणाली के निर्माण में यांत्रिक सहयोग देने वाली टीम को भी सम्मानित किया गया। कोविड महामारी के दौरान सर्वश्रेष्ठ तकनीकी समाधानों के माध्यम से सामाजिक उत्तरदायित्व निभाने के लिए सीएसआईआर-सीरी विशिष्ट टीम पुरस्कार संस्थान की शोध आवश्यकताओं में प्रयुक्त नाइट्रोजन प्लांट को ऑक्सीजन प्लांट में बदलने वाली टीम तथा पोर्टेबल ऑक्सीजन कंसंट्रेटर तैयार करने वाली टीम को प्रदान

किया गया। संस्थान और कॉलोनी परिसर में कोविड प्रोटोकॉल के अनुपालन में सर्वश्रेष्ठ सहयोग देने व महत्वपूर्ण भूमिका निभाने के लिए महेन्द्र सिंह, प्रशासनिक अधिकारी व अन्य सहकर्मियों को विशेष टीम पुरस्कार दिया गया। डॉ. पंचारिया ने बताया कि कोविड संबंधी तत्कालीन परिस्थितियों को ध्यान में रखते हुए संस्थान के वैज्ञानिकों और तकनीकी कर्मिकों ने अत्यंत कम समय में ऑक्सीजन प्लांट और कंसंट्रेटर तैयार किए। ऑक्सीजन प्लांट रोगियों के उपचार के लिए झुंझुनू के राजकीय बीडीके अस्पताल में लगाया गया है। उन्होंने कहा कि नौकरी समझ कर नहीं सेवा भाव से कार्य करें। संचालन रमेश बौर ने किया।